

>

Title: Need to make adequate provisions of underpass and service roads on National Highway No. 69 between Betul and Nagpur.

श्रीमती ज्योति धुर्वे (बेतूल): मैं सरकार का ध्यान बैतूल-नागपुर फोरलेन मार्ग (एनएच 69) में एनएचएआई के अधीन किए जा रहे फोरलेन निर्माण के निम्न बिन्दुओं की ओर आकर्षित करना चाहूंगी :-

इस फोरलेन मार्ग का अधिकतर भाग मेरे संसदीय क्षेत्र में आता है तथा इस फोरलेन मार्ग पर कई प्रधानमंत्री ग्राम सड़क, विभिन्न ग्रामों एवं कस्बों को जोड़ने वाले मुख्य मार्ग, ग्राम एवं कस्बे आते हैं।

वर्तमान में किए जा रहे कार्य से प्रतीत होता है कि ज्यादातर हिस्सों को फोरलेन क्रॉस करने के एवं सर्विस रोड के समुचित प्रावधान नहीं किए गए हैं।

फोरलेन बनने के बाद उपरोक्त उल्लिखित ग्रामों, कस्बों में फोरलेन को क्रॉस करने की ठीक व्यवस्था न होने के कारण आम जनों को बहुत ज्यादा कठिनाइयों का सामना करना पड़ेगा तथा ज्यादातर स्थानों पर फोरलेन के दूसरी ओर जाने के लिए लंबी दूरियां तय करनी पड़ेंगी जिसके कारण इस मार्ग के आसपास के कृषकों, नागरिकों एवं आम जनता के लिए गंभीर समस्याएं पैदा होंगी। साथ ही मजबूरीवश कई लोग इस फोरलेन को क्रॉस करने का अनुचित तरीके से प्रयास करेंगे जिससे कि बहुत ज्यादा गंभीर दुर्घटनाओं की संभावनाएं रहेंगी।

. साथ ही इस मार्ग के दोनों ओर आने-जाने के लिए आमजनों को इस फोरलेन का मजबूरीवश उपयोग कर, टोल टैक्स भी चुकाना होगा जोकि गैर जरूरी होगी जिसके कारण बैतूल जिले जैसे आदिवासी एवं आर्थिक रूप से पिछड़े क्षेत्र में आम जनों पर अनावश्यक आर्थिक बोझ होगा एवं समय तथा साधनों का अपव्यय होगा।

फोरलेन मार्ग निर्माण के दौरान आम जनों में अंडर पास सर्विस रोड आदि की जानकारी भी नहीं है जिसके कारण क्षेत्र में भारी असंतोष है तथा इस कारण कई जन आंदोलन भी हो सकते हैं जिसके कारण निर्माण कार्य भी बाधित हो सकता है।

यह अनुरोध है कि इस संबंध में निर्माण एजेंसी द्वारा करवाए जा रहे कार्य में फोरलेन से जुड़ने वाले सभी प्रधानमंत्री ग्राम सड़क एवं महत्वपूर्ण ग्रामों एवं कस्बों को जोड़ने वाले मार्गों पर समुचित अंडरपास (जो कि सभी उपयोगी वाहनों की आवाजाही के लिए हो) एवं सर्विस रोडों की व्यवस्था करवाने के निर्देश दें तथा इसकी जानकारी अतिशीघ्र उपलब्ध भी करवाएं।